



50 Sena Kkunsagrata
1967-2017
PARROĊĠA KRISTU RE, PAOLA

Leġen il-Kunsill
Pastorali Parrokkjali
Parroċċa Kristu Re - Paola



Għadd Nru. 305 - Id-39 Sena

Lulju 2017

Harga Speċjali Festa Titulari



L-Iskrizzjoni għal fuq il-Portiku u

s-Sur Antonio Palumbo

minn Dr. Simon Mercieca

Bhal kull haġa oħra, it-thejjija u l-kitba tal-iskrizzjoni fuq il-portiku tal-knisja monumentali ta' Raħal Ġdid għandha l-istorja tagħha. Kollox beda meta s-sena l-oħra, Dun Mario Agius qalli li f'daqqa waħda kien ftakar x'kien jgħid l-ex-Kappillan Dun Adolf Agius u xi xtaq bhala iskrizzjoni għal fuq il-portiku tal-knisja. Qalli li kien ser jikteb dwarha u jippubblikha fil-programm tal-festa tas-Socjetà Kristu Sultan, jew kif inhi magħrufa bhala tal-Ħodor. Kont rajtlu t-text u biddilna f'it l-istruttura. Dun Mario kien għadu l-antika. Jikteb bl-idejn u mbaġħad isib lil xi hadd jittajpjahielu. Kien filgħaxija, sakemm mar kiel fir-refettorju tad-Dar tal-Kleru, fejn kien miġbur, kont ittajpjajtha u l-għada mort l-università u pprintajtha. Ħadtilu lura. Kompla jaħdem fuqha sakemm saret fil-format li giet ippubblikata bih.

Dun Adolf Agius kien Latinista tajjeb. Kien anki jgħallem il-Latin b'xejn lil xi tifel li kien ikun jixtieq isir qassis jew patri. Dak li ried għal fuq il-portiku kien vers mill-innu bil-Latin ta' Kristu Re li hu kif ġej:

Tibi Redemptor Gloria, Honor, Potestas Regia

jew

Lilek Feddej, il-Glorja, il-Qima u s-Setgħa ta' Sultan.

Fil-festa ta' dik is-sena, jiġifieri fl-2016, inqagħlet ukoll il-kontroversja tad-deċizzjoni tal-Qorti dwar l-istatwa u n-niċċa u li dawn ma kellhomx jitmisse. Kont għamilt artiklu dwar dan is-sugġett u tkellimt f'it fuq l-iżvilupp tal-istorja tal-istatwa proċessjonali f'Raħal Ġdid. Fuq kollox, kien it-tlieta, fil-Gimgha tal-festa. Kont mistieden għar-riċeviment tal-Banda de Paule flimkien mal-mara. Kien ġie fuq l-kappillan, Dun Marc André biex ikellimni fuq l-artiklu li kont ktibt dwar l-istorja tal-istatwa u niftakar li kien waqa' il-kliem fuq il-knisja u l-faċċata tagħha u l-artiklu ta' Dun Mario. Minn fuq il-bejt tal-Każin De Paule tiġi quddiemek il-faċċata maestuża tal-knisja ta' Raħal Ġdid. Dun Marc André kien qalli kemm kien għogbu l-artiklu ta' Dun Mario Agius u qalli wkoll li jixtieq jagħmel dik l-iskrizzjoni fuq il-faċċata tal-knisja. Ghidtlu mhix problema. Ghidtlu tista' ssir u naħseb li nsibu wkoll sponsor biex jagħmililna.

Kien f'dan il-kuntest li ktibt lit-Tarzna ta' Palumbo. Tkellimt direttament mas-Sur Antonio Palumbo u l-Manager is-Sur Joseph Calleja. Tlabtu jekk jisponsorjax din l-iskrizzjoni. Mill-ewwel is-Sur Palumbo qalli iva. Ktibt lura lill-kappillan u tajtu l-aħbar it-tajba li t-Tarzna ta' Palumbo kienet ser tisponsorja din l-iskrizzjoni. Dan wassal biex sar appuntament mas-Sur Antonio Palumbo.

Niftakar konna morna jien u l-kappillan it-Tarzna fejn ġejna milqugħa mill-istess Sur Antonio Palumbo fl-uffiċċju tiegħu. Lill-kappillan qallu ċar u tond li jagħmililu. Hu

► *ikompli f'paġna 13*



Lehen il-Kunsill Pastorali Parrokkjali

Parroċċa Kristu Re - Paola



◀◀◀ ikompli minn paġna 11

zamm kellmtu maghna. Wiehed irid jiftakar li d-dahla tat-Tarzna qeghda f'Rahal Ġdid u parti mit-tarzna tiġi ma' Raħal Ġdid. Hafna haddiema tat-tarzna kienu joqghodu Raħal Ġdid u meta kienet ghadha tal-Ammiraljat, kien inhadem hafna xogħol fit-tarzna għall-knisja ta' Raħal Ġdid. Matul din il-laqgħa giet defnita l-modalità tax-xogħol jiġifieri li t-tarzna ta' Palumbo kienet ser tagħmel ix-xogħol fuqha. Kienet ser tagħtina l-materjal, u anki kienet ser taqtgħu fit-tarzna tiegħu. Qbilna li l-materjal ikun hadid u mbagħad, il-knisja tiggallvanizzah aspejjeż tagħha. Biss is-Sur Antonio Palumbo ried il-karattri grafici lesti tal-iskrizzjoni fid-daqs eżatt li riedu jiġu. Dan kien ifisser li din tinkiteb fit-tipa eżatta li aħna xtaqna nużaw.

Dan wassal għal diskussjoni twila bejni u l-kappillan dwar x'tipa konna ser nużaw. Hawnhekk l-ghazla kellha tkun li noħolqu tipa aħna jew immorru għal waħda konvenzjonali, mill-hafna li illum wiehed isib fil-proċessuri tal-kitba. M'għamilna xejn minn dan. Kien f'dan il-kuntest, li jien infurmajt lill-kappillan li jkun xieraq li jekk ser immorru għal tipa, immorru għal waħda li żgur taqbel mal-knisja. Issuġġerejt li nużaw tipa li giet żviluppata fir-Rinaxximent, jiġifieri madwar l-1500. Il-perit li kien żviluppa din it-tipa kien l-istess perit li għamel hafna disinjari arkitettoniċi u kienu dawn id-disinjari li spiraw lil Gużè Damato fit-thażżiż ta' din il-knisja.

Illum f'it jafu li l-knisja ta' Raħal Ġdid issegwi disinn partikolari, li ma hemmx dubju li Gużè Damato kien studjah fit-tahriġ tiegħu biex isir perit u inġinier fit-Tuneżija. F'dik il-habta l-familja tiegħu kienet fost il-hafna familji Maltin li marret issib xortiha f'dak il-pajjiż. It-Tuneżija kienet f'dik il-habta taħt Franza u allura s-sistema tat-tagħlim kienet waħda primarjament Franciża. Fost it-testi użati f'dik il-habta fil-kurrikulum għat-tagħlim tal-arkitettura, speċjalment fost l-istudenti Franciżi, kien hemm il-volumi monumentali tal-perit tar-Rinaxximent Sebastiano Serlio (1475-1554). Serlio kien arkitett manjerista kbir Taljan biss jibqa' magħruf għall-bini tal-Palazz ta' Fontainebleau fi Franza. Dan jispjega l-istess haġa tal-akkademja Franciża f'dan il-perit Taljan. Fost l-oħrajn, Sebastiano Serlio jibqa' magħruf għal "*I sette libri dell'architettura*" jew kif ukoll hu magħruf bħala "*Tutte l'opere d'architettura et prospettiva*". Biss dwar Serlio u l-influwenza tiegħu fuq Damato nispera li jkolli ċans nikteb 'il quddiem meta bi hsiebni nagħmel serje f'IS-SALTNA dwar artisti li għexu f'Rahal Ġdid jew influwenzaw fuq il-bini tal-knisja.

Haġa f'it magħrufa hija li Serlio kien anki holoq tip ta' disinn ta' alfabet li ma jinstabx fis-sistemi konvenzjonali li wiehed isib meta jixtri programm ta' proċessar ta' kliem. Jien xtaqt li nużaw dan l-alfabet ta' Serlio. B'hekk il-kappillan hadha f'idejha biex isib id-disinjatur li jirriproduċijlu fedelment it-tipi ta' ittri kif iddisinjhom Serlio u dawn jintużaw għal din l-iskrizzjoni. Dawn inhadmu fuq programm apposta fuq il-kompjuter minn Etienne Bonavia mghejjun minn John Paul Schiriha. Meta nħares lura ngħid li kienet deċiżjoni tajba, għax anki jekk hemm hafna ittri, għax l-iskrizzjoni hija twila, xorta waħda m'humix ingumbranti u l-attenzjoni tal-ghajn ma tmurx fuqhom direttament iżda jidhlu sew fil-prospettiva tal-faċċata. B'hekk il-faċċata ma fihix element li jispikka fiha, iżda, kif xtaqha Damato, tibqa' fil-komplessità tagħha fiċ-ċentru tal-ghajn.

Imbagħad bdiet diskussjoni oħra dwar din il-kitba. Bhal ma wiehed jista' jara, l-faċċata hija kbira, u l-iskrizzjoni magħzula minn Dun Mario Agius tkopri biss il-parti tan-nofs

▶▶▶ ikompli f'paġna 14





◀ ikompli minn paġna 13

tal-portiku. Jibqa' l-friz taht il-kampnari. Dan kien ser jinżamm vojtt jew kellu wkoll ikollu l-kitba fih? Id-deċiżjoni kienet li jkun hemm kitba fih ukoll. Izda x'tip ta' kitba? Din kienet deċiżjoni diffiċli minhabba li kemm Dun Mario, il-kappillan u anki jiena, ridna nibqgħu fidili lejn it-test Latin u ma nibdlu xejn minnu. Din kienet biċċa xogħol diffiċli peress lit-text magħżul minn Dun Adolf huwa parti mill-innu jew poezija Latina f'għieħ Kristu Re.

Fuq kollox ridna li kull zieda li ssir ma tiddilx il-pożizzjoni ta' dan il-vers Latin. Anzi dan ried jidhol f'nofs il-portiku. Ikun f'dan il-mument, li tlabt l-għajjnuna ta' Joseph Anthony Debono li illum huwa wiehed mill-Latinisti ewlenin ġewwa pajjiżna. Hawn bdew diskussjonijiet twal hafna x'ser ikun hemm bhala introduzzjoni u konklużjoni ta' din l-iskrizzjoni. Dun Mario Agius kien Latinista tajjeb u hadem qatiegħ, jikkomponi bil-Latin sentenzi li jistgħu jintużaw kemm fil-bidu u fit-tmien ta' din l-iskrizzjoni. Niftakar li konna spicċajna, jien u Dun Mario, immorru d-dar tas-Sur Debono ġewwa Hal Lija halli niddiskutu l-ahjar soluzzjonijiet. Tlajna fl-uffiċċju tiegħu u wara diskussjonijiet twal, u fuq sugġeriment tiegħi, użajna l-abblattiv, ispirati mill-ktieb klassiku ta' Plinu "Ab Urbe Condita" u d-data ta' meta tqegħdet l-ewwel ġebbla. Fuq wara Dun Mario hareġ bl-idea li nużaw l-abblattiv assolut "tota insula plaudente" jew 'il-gżira kollha tifraħ'. B'hekk l-ewwel idea kienet li din l-iskrizzjoni tkun hekk:

Ab Condito MCMXXIII Tibi Redemptor Gloria, Honor, Potestas Regia Tota Insula Plaudente

jew

Sa mit-twaqqif fl-1923, Lilek Feddej, il-Glorja, il-Qima u s-Setgħa ta' Sultan, il-gżira kollha tifraħ.

B'hekk kollna ferhanin hrigna mid-dar tas-Sur Debono u nformajt lill-Kappillan bl-iskrizzjoni. Il-kappillan għaddieha lill-persuna teknika, s-Sur Etienne Bonavia u dan pprogettha fuq il-komputer. Ġara li s-sentenza ma qaqgħdiex. Kienet twila wisq. B'hekk reġgħet bdiet diskussjoni twila bejn il-Kappillan, Dun Mario, jiena u s-Sur Debono. Wasalna għall-ħsieb li nqassru xi kliem u nwaqqgħu oħrajn. L-ewwel ħsieb kien li nagħmluha kif ġej:

Ab Cond Tibi Redemptor Gloria, Honor, Potestas Regia MCMXXIII

jew

Sa mit-twaqqif fl-1923, Lilek Feddej, il-Glorja, il-Qima u s-Setgħa ta' Sultan.

B'hekk l-iskrizzjoni ddaħlet fil-faċċata tal-knisja. Izda kemm is-Sur Joseph Anthony Debono u anki jiena ma qbilniex għaliex ridna li l-kliem Latin jibqa' shiħ. B'hekk kellna nerggħu nibdew mill-bidu. Dun Mario reġa' beda jikkomponi kitbiet li setgħu jintużaw għal fuq il-portiku. Kien f'dan il-mument, li għidtilhom għax ma nużawx il-kelma Latina "cor", jiġifieri "qalb" flok il-kelma Conditio. Joseph Anthony Debono qabel imma ssuggerixxa li allura nibdlu "Ab" u minflok nużaw "E". Dun Mario kien ferah hafna b'din id-deċiżjoni, għaliex il-parroċċa ta' Raħal Ġdid kienet oriġinarjament iddedikata lill-Qalb ta' Ġesù Sultan. Infatti, kien bi ħsiebu, li għal din is-sena, jikteb fuq dan il-kunċett teoloġiku fil-ktieb tal-Għaqda Kristu Sultan. Skont Dun Mario, dan il-ħsieb kien prodott tal-ħsieb teoloġiku tal-iskola Ġiżwetika. Izda d-destin ried mod iehor. B'hekk il-kliem "E Corde" u d-data "MCMXXIII" kienu ser jitqegħdu taht il-friz ta' kull kampnar waqt li l-iskrizzjoni mill-innu tmur fin-nofs tal-portiku.

Lehen il-Kunsill Pastoral Parrokkjali

Parrocča Kristu Re - Paola



E Corde Tibi Redemptor Gloria, Honor, Potestas Regia MCMXXIII

jew

Sa mill-1923, minn qalbna, Lilek Feddej, il-Glorja, il-Qima u s-Setgħa ta' Sultan.

B'hekk meta qbilna fuq l-iskrizzjoni, nħaddmu l-ittri fuq il-kartun bid-daqs eżatt. Wara nħaddmu wkoll b'mod diġitali. Qbilna ma' Palumbo li jaħdmu tlitt ittri biss halli naraw bi prova kif dawn ser jidhru fuq il-faċċata tal-knisja. Biex jekk jidhru ħżiena, nkunu nistgħu nibdluhom. Meta dawn l-ewwel tlitt ittri kienu lesti, mar għalihom il-kappillan flimkien mas-sagristan u wara tqegħdu fuq il-portiku. Dehru tajjeb ħafna minn isfel. B'hekk infurmajna lil Palumbo biex ikompli għaddej bix-xogħol, waqt li saru l-arranġamenti tekniċi ta' kif dawn kellhom jitwāħħlu mal-portiku.

Iddeċidejna wkoll li l-kitbiet ta' Dun Mario bhala tnejjija għal din l-iskrizzjoni ta' fuq il-portiku jingabru biex bihom issir l-iskrizzjoni kōmmemorattiva tal-konsagrazzjoni ta' dan it-tempju. Kemm jien u Joseph Anthony Debono ħdimna fuqha issa la Dun Mario kien halliena. Biss għar-raġunijiet li nifhem sewwa, wara kien ġie deċiż li tintuża iskrizzjoni bil-Malti fuq l-irhama li tfakkar dan l-avveniment li ma kienitx dik kif proposta minn Dun Mario. Din l-iskrizzjoni li ġiet komposta bil-Latin qed tkun ippubblikata ma' dan l-artiklu halli tibqa' tifikira tal-hila ta' Dun Mario Agius fit-tħaddim ta' dan l-ilsien Latin. Ma nahsbux li hawn iskrizzjoni Latina li tfakkar konsagrazzjoni ta' knisja isbah minnha.

DOM

Anno R. S. MCMLXVII

cum aede hac

Summo Regi,

gentibus in Eucharistia laententibus,
dedicata,

Populus Paulensis

arbitrio mentis et cordis

se in aevo vovisset,

quinquaginta annis abhinc,

maximi consacrationis templi

memores sumus

tota insula plaudente

Lil Alla l-ikbar u l-aqwa
fis-sena tas-salvazzjoni 1967

Meta dan il-maqdes

Iddedikat lill-aqwa Sultan

Li ġnus igawduh fl-ewkaristija,

Il-Poplu ta' Raħal Ġdid

B'qalbu u b'moħħu

Igedded dak li wegħdu missirijietu

Ħamsin sena wara

Ifakkar

il-bini ta' l-ikbar tempju

biex il-gżira kollha tifrah

Nagħlaq dan l-artiklu billi nringrazzja lis-Sur Antonio Palumbo u lill-Managing Director tal-Palumbo Shipyards f'Malta, lis-Sur Joseph Calleja u lill-haddiema kollha li ħadmu fuq din l-iskrizzjoni għal fuq il-faċċata tal-knisja ta' Raħal Ġdid. F'isem il-kappillan, Dun Marc Andrè u l-parruċċani kollha ta' Raħal Ġdid, ngħidilhom grazzi mill-qalb.

Din il-paġna hi sponsorjata b'tifikira għażiża ta'

JOSEPH u CONNIE AGIUS u binthom

MARY CASSAR u żewgħa CHARLIE

Mulej agħtihom il-Mistrieħ ta' dejjem

